

## ميين شاه عنات جي ڪلام ۾ فطرت نگاري

### Naturalism in poetry of Miyun Shah Inayat

#### Abstract:

Miyun Shah Inayat is an important Sufi Poet of Classical period, who introduced many novelties, trends, metaphors and allegories in classical Sindhi poetry. His poetry has interesting qualities, new ideas and vast topics. Certain topics such as reformative points, depths of love, pantheism and naturalism are beautifully expressed in his poetry.

Shah Inayat on many occasions has portrayed alluring and fascinating picturization of nature. He has depicted all forms of Nature such as personification of nature, analogy of nature and its reflections. He has depicted society through Naturalism. He has composed poetry referring to Moon and Clouds and has personified the Mood as the beloved. Using the local tradition and pure language of Thar, he has composed multiple “Baits” (couplets) on Thar. His “Surood Marie” (Melody of Marie) contains Natural sceneries and description of Thar.

**Keywords:** Sufi Poetry, Naturalism, couplets, etc.

ميون شاه عنات رضوي اعليٰ پايي جو ڪلاسيڪل صوفي شاعر هو. سندن اولاد مان فرزند سيد محمد شريف شاه، ان جو فرزند بلال شاه ۽ ان جو پٽ قطب شاه پڻ بهترين شاعر هئا. ميون شاه عنات جي ڪلام (ڪتاب) ۾ سيد شريف شاه ۽ قطب شاه جو ڪلام پڻ شامل ٿي ويو آهي. ميون شاه عنات وائيءَ جو خلقيندڙ ۽ وائيءَ کي عروج بخشيندڙ آهي. وائيءَ سان گڏ بيتن، دوهن، سورنن ۽ مولودن کي پڻ هن بلنديءَ تي پهچايو آهي. شاه عنات رضويءَ ڪلاسيڪل شاعريءَ ۾ پهريون ڀيرو نئين روايتن، موضوعن، سُر، قصن وغيره کي شامل ڪيو. ڊاڪٽر اسحاق سميجولڪي ٿو ته:

”ميون شاه عنات اهي تاريخي داستان ٿي نه، ٻيا ڪئين موضوع ۽ ڪردار به سنڌي شاعريءَ ۾ داخل ڪيا. هن هڪ ئي موضوع تي بيشمار بيت ۽ وايون لکي، سُر لکڻ جي روايت قائم ڪئي. مٿان ان کي سُر يا سرود سنڌي، شاعريءَ کي موسيقيءَ جي قريب آندو. هن سنڌي شعر کي هڪ نئون

اسلوب ۽ معياري لب لهجو عطا ڪيو. ٻولي ايتري ته اصلوڪي، زندگيءَ سان ڀرپور، رسيلي ۽ پُر اثر استعمال ڪيائين. جو بعد ۾ ان کي ئي شاهه لطيف جي شعر جي ٻولي بڻجڻ جو به شرف حاصل ٿيو. ميبين عنات سنڌي سماج جي عوامي زندگيءَ جون نسل در نسل جذباتي ۽ ذهني ضرورتون پوريون ڪندڙ لغت ۽ لفظيات کي شعر لاءِ ڪتب آندو ۽ انهن جي روح ۾ موجود ترنم ۽ تجنيسي قوتن کي ڪتب آندو. هن شاهه ڪريم جي جماليات کي به ڪمال اوج بخشيو.“<sup>(1)</sup>

پلي ڪي پٽونرن، جي واس وٺڻ آڻيا.  
تنين کي ڪوٺرن، ڏنا هنڌ هنيين ۾.

”ميبين عنات سنڌي قديم شاعريءَ کي لوڪ، رزميه، قصي گورويت مان ڪڍي، فني ۽ فڪري سطح تي هڪ نئين ۽ ڪلاسيڪل روايت جي درجي تي پهچايو. ان روايت جا خدو خال واضح ڪيا ۽ ان کي صحيح معنيٰ ۾ رنگ ۽ روپ، عطا ڪندڙ پهريون شاعر آهي.“<sup>(2)</sup>

ڊاڪٽر نبي بخش خان بلوچ پنهنجي ڪتاب ”سنڌي سينگار شاعري“ ۾ شاهه عنات کي سينگار شاعريءَ جو به پهريون شاعر سڏيو آهي. جنهن ڪلاسيڪل شاعريءَ ۾ سڀ کان پهرين سينگار شاعريءَ کي شامل ڪيو. هو لکي ٿو ته:  
”صوفي شاعرن مان ميبين شاهه عنات غالباً پهريون شاعر هو. جو سنڌي سينگار شاعريءَ جي مضمون کان متاثر ٿيو ۽ انهيءَ ۾ بيت چيائين. هيٺين بيت ۾ ميبين شاهه عنات ساڳئي جلال (لوڪ شاعر) واري فطري ماحول جا اهڃاڻ ڏيندي چيو آهي  
تہ:

لاڙ لَئِندي وڇڙا، چيهي پير رتاس،  
کڙيون کُنهِي ورنِيون، موتي منهن گُتاس،  
پسو! مينگهه، ميون چوي، جوهر جال جڙياس،  
جھوٽو ڪ بَئسنرياس، وِسي مينهن پُساتيا.

”يعني ته 1. مينهن جا ننڍڙا (لار) وڇڙا ٻڌندي (لئيندي)، پهرين وسڪاري تي موريل چيهي گاهه تي هلڻ سان ان گاهه جي رس سببان سندس پير ڳاڙها ٿي پيا آهن، 2. ۽ انهيءَ ڪري قدم کڻڻ وقت سندس کڙيون ڳاڙهيون کُنهِي ورنِيون نظر اچن ٿيون،

(مينهن جي ڦڙين) سندس حسين چهري تي چڙ موٽي مڙهي ڇڏيا آهن، 3. ميون چوي ٿو ته، ڏسو ته سارنگ جي وس ڪيترا نه اهڙا جواهر سندس بدن توڙي گهن تي جڙي ڇڏيا آهن، 4. مينهن جي بوند سندس جهومڪن ۽ نٿ کي پڻ آلوده ڪيو آهي.“<sup>(3)</sup>

شاهه عنات جو مٿيون بيت مقامي فطري ماحول جي عڪاسي ۽ خوبصورت منظرنگاريءَ کي ظاهر ڪري رهيو آهي. سندن سُرُن ۾ وحدانيت، تصوف جا گهرا نُڪتا، لوڪ قصا) ڪجهه اڳ وارن شاعرن جي ڪلام ۾ موجود هئا، ٻين قصن کي خود شامل ڪيو، راڳڻين، فطرت جي رنگين عڪسن ۽ نظارن، مقامي ماحول جي روايتن، تشبيهن، محاورن، استعارن ۽ علامتن وغيره کي شامل ڪيو آهي. ڪلاسيڪل شاعريءَ ۾ شاهه عبداللطيف ۽ شاهه عنات رضويءَ اعليٰ درجي جي فطرتي سونهن ۽ سندرتا کي بيان ڪيو آهي.

عالمي شاعر فطرت جي مظهرن جي تن رخن ذريعي فطرت سان مخاطب ٿي، منظرڪشيون پيش ڪندا آهن. انهن رخن ۾ سڀ کان پهريائين ”فطرت جي ڪيفيت (Personification of Nature) ايندي آهي، جنهن ۾ شاعر فطرت سان مخاطب ٿيندي نظر ايندو آهي. فطرت سان ڳالهه ٻولهه ڪري روح کي تسڪين ۽ راحت بخشيندو آهي. هو ڪڏهن چنڊ سان ته ڪڏهن چانگي سان ته، ڪڏهن وري جهڙ سان رڻ جهڙ يا ڳالهه ٻولهه ڪندو آهي. شاهه عنات وٽ اعليٰ فطرتي منظرن سان گڏ فطرت جي ڪيفيت پڻ ملي ٿي. هو چنڊ سان مخاطب ٿيندي چوي ٿو ته:

راتيون باٿيون چنڊ سين، مڃيان سڪائون،  
 پر ره جو پانڌي پڇان، اڪنڊي آئون،  
 سڄ سونهارا، سيد چئي، خبَرَ ڏجائون:  
 هت آهين اُتاهون، هت ٿو پسين پرين کي.

(مينهن شاهه عنات جو ڪلام، 100:99)

چنڊ! ٿهنجي بات، مون کي آهي من ۾،  
 الله لڳ، عنات چئي، تون آچو منجه رات،  
 تن جنهن جي تات، سي ڏسي تون ڏيکار مون.

(مينهن شاهه عنات جو ڪلام، (3) 101)

شاهه عنات چنڊ سان ڳالهيون ڪندي، سُڪ ۽ سڪون حاصل ڪري ٿو. هو

انهيءَ تان فراخ دلي محسوس ڪري چوي ٿو ته، چنڊ پرين کي ڀسي ٿو ۽ مان چنڊ کي  
ڀسان ٿو. انهيءَ سان گڏوگڏ چنڊ کي خبر ڳيرڙ ۽ فاصد طور ڄاڻي ٿو. تنهن جي ڪري ئي  
ان سان سڪ ۽ طلب جون ڳالهيون ڪندي چوي ٿو ته، چنڊ! رات منجهه اچائيءَ  
(چانڊوڪيءَ) ذريعي، دل گهريا سڄڻ ڏسي پوءِ ڏيکار مون. هتي فطرت جي ڪيفيت  
جو لاجواب مثال چنڊ آهي. جنهن سان مخاطب ٿي حال احوال ڪري رهيو آهي. انهيءَ  
کانپوءِ سُروڊ سارنگ ۾ بادل سان مخاطب ٿيندي چوي ٿو ته:

بادل! وسڻو وُس، ڪر پيرو ان پُون،  
ڏڻ جڙ مرن ماڙهڻين، اڃ لاهيندڙ تون،  
واحد ڪر وُسُون، ته اُهڪي لهي عناتُ چئي.

(مبين شاهه عنات جو ڪلام، 276.275)

اسان وٽ ڪجهه علائقن ۾ جڙ جال وهندو آهي. اتي انسان ۽ جاندار سُڪي،  
ستابي زندگي گذاريندا آهن. ڪجهه علائقن (ٿڙ وغيره) ۾ صرف پلڙ جي پاڻيءَ تي  
گذارو ڪندا آهن. پر انهن علائقن جي انسانن ۽ جاندارن جي زندگي اوڪي ۽ سخت  
مشڪل ۾ گذرندي آهي. انهن کي سدائين مينهن جي پاڻيءَ جي ڳڻتي کائيندي رهندي  
آهي. اهڙي فطري گهرج کي محسوس ڪندي، شاهه عنات بادل سان مخاطب ٿيو آهي.  
بادل کي تلقين ڪندي چئي ٿو ته، تون وسڪارو نه گهٽاءِ، جيترو تنهنجو وس آهي،  
وُس پيو پر خاص ڪري ان پُون (زمين) تي جتي تنهنجي وسڻ سان جاندارن جي اڃ  
لهي ٿي. پر ايترو وُس جو انهن جي اُهڪ يعني ڏکيائي دور ٿي وڃي.

بادل! وسڻو وُس، تو وُئي وِس ٿئي،  
اُچئا جي، عناتُ چئي، رات تني کي رَس،  
وچ نه سڪي گاهه کي، رچ نه لڳي ڪس،  
نيڻ ٿمندا پَس، وُس ته وڍن سُپرين.

(مبين شاهه عنات جو ڪلام، 280)

هن بيت ۾ به ساڳئي طرز تي فطرت جي ڪيفيت ذريعي، بادل کي چئي ٿو ته،  
وسڻ جي لاءِ وسنئون نه گهٽاءِ، جيڪي اڃايل آهن، انهن کي راتورات وڃي پهچ! انهن  
جي مٿان ايترو ته وسڪارو ڪر جو سڪايل مال جي لاءِ چئني پاسن کان گاهه ٿي گاهه

نڪري اچي ۽ ملاحن جا رڇ تلاتن ۾ ڪس نه کائڻ، يعني رجِيڪ رڇ (مچي پڪڙڻ جا چار) گهٽ پاڻي هڻڻ ڪري، مٽيءَ سان گهلبا هلندا آهن، اهي ججهي پاڻيءَ سبب آسانيءَ سان گهلي سگهبا. هي جيڪي نيٺ نمن ٿا، انهن کي ڏسي وڻ ته جيئن سُپرين واپس ورن. شاهه عنات هي بيت ٿر جي پسمنظر ۾ چيا آهن. جڏهن ٿر جي پاسي ڪڪر گڏ ٿيندا آهن ته، ٿر جا ڏورانهين هنڌن تي ويل ماڻهو واپس ورندا آهن، چو ته مينهن جي پاڻيءَ تي زراعت ڪندا آهن ۽ ڪافي مهينا خوشحال گذاريندا آهن. هن فطرت جي ڪيفيت ذريعي ٿر جي پسمنظر کي بيتن ۾ سمايو آهي.

فطرت جو پيوروخُ 'فطرت سان مشابهن' آهي. مشابهن معنيٰ هڪجهڙائي يا برابري وغيره. هن رخ ۾ شاعر فطرت ذريعي محبوب سان پيٽ ڪري نظارا ۽ منظر پيش ڪندا آهن. هي رخ شاعرن جي لاءِ عام فھر ۽ پسنديدہ هوندو آهي ۽ هن تي ئي گهڻي ڀاڱي شاعري ڪندا آهن. شاهه عنات جي ڪلام ۾ فطرت جي مظهرن سان مشابهن مٿانهين درجي جي موجود آهي. هن تشبيهن ذريعي ڪمال جا ڏيک ۽ عڪس جوڙي ڇڏيا آهن:

چنڊ چوڏس اُڀري، سھسين ڪري سنگار،  
 پلڪَ پريان جي نه پڇي، جي حيل ڪري هزار،  
 جھڙو سڀ چمار، تھڙو دم دوس جو.

(ميين شاهه عنات جو ڪلام، 104)

ميين شاهه عنات رضوي مٿين بيت ۾ چنڊ سان مخاطب ٿيو آهي. هن بيت ۾ فطرت جي ڪيفيت ۽ مشابهن ٻنهي کي گڏوگڏ استعمال ڪيو آهي. هو چنڊ کي چوي ٿو ته، چنڊ تون سھسين سينگار ڪري چوڏهين جي رات اُڀرين ٿو، پر پرين جي هڪ کن پل جي به برابر نه ٿي سگهندين، چاهي هزارين حيل ڪرين، جھڙو تون سڄي چمار ۾ آهين تھڙو دوست جي گهڙيءَ پل جي روشنائيءَ ۾ آهي.

سڄُ سڀاڻي جا ڪري، تھڙي لائِي لڳن،  
 پلڪَ پريان جي نه پاڙيان، چنڊُ اڻي سين تارن،  
 شمسُ سھائي اڳرو منهن ۾ محبوبين،  
 ڪئين قنديلن اڳري، پيشاني پرين،  
 هي جو جُلوو جوت سندين، تنهن تان ڪوڙين قربانيون ڪريان.

(مبين شاه عنات جو ڪلام، 104)

هن بيت ۾ فطرت ذريعي سڄڻ جي مختلف روشنين ۽ وصفن سان مشابهت ڪندي، رات جي پرسڪون پهرن ۾ سڄڻ جي سونهن، سوييا ۽ سندر تا تي ويهي سج، چنڊ ۽ تارن سان پيٽ ڪندي چوي ٿو ته: سج ۾ جيڪا لالائي (ڳاڙهاڻ) سڀاڻي ايندي، اها پرين جي لڱن ۾ اڳ ئي موجود آهي. چنڊ ۽ تارن جي سونهن، پرين جي پلڪن ۾ به نه ٿي سگهي، سج جي عمدو روشني، محبوب جي منهن ۾ اڳ ئي پري پئي. شمعدانن جي بهترين روشني پرين جي پيشانيءَ ۾ ئي موجود آهي. انهن سڀني ۾ جيڪي روشنيءَ جون تجليون موجود آهن، اهي سڀ پرين تان ڪروڙين ڀيرا قربان ڪريان.

اهڙي نموني فطرت جي مشابهت سان گڏ خوبصورت نظارن، مقامي ماڻهن جي سونهن ۽ سوييا پڻ بيان ڪئي آهي. جوڳين ۽ سامين جي چنڊ ۽ سج سان لافاني تشبيهه ڏيندي فطرت جي عمدو عڪس ڪي پيش ڪيو آهي. هڪ بيت ۾ جوڳيءَ کي سج سان تشبيهه ڏيندي چوي ٿو، ”جوڳي تنءَ جهر ڪٿو جينء سو سورج صاف“ ۽ ٻئي بيت ۾ وري چنڊ سان مشابهت ڪندي چوي ٿو ته ”جوڳي تنءَ جهر ڪٿو جينء چوڏهين ماه چنڊ“ يعني فطرت سان محبوب ۽ ماڻهن جي پيٽ شاه عنات وٽ آفاقي آهي.

فطرت جو آخري رخ جنهن کي ”بياني فطرت يا مظاهري فطرت“ سڏين ٿا. هن رخ ۾ زمين ۽ آسمان جي وچ ۾ جيڪي به فطرتي شيون، منظر، نظارا، ڏيک ۽ عڪس وغيره نظر اچن ٿا، اهي هن رخ جو ڪمال آهن. شاعرن جي پهرين نگاهه فطرت جي مظهرن تي پوندي آهي. هو مقامي ماحول ۽ منظرن کان ويندي، ڪائنات جي مظهرن ۽ ڏيکڻ کي دلڪش انداز سان بيان ڪندا آهن.

شاه عنات جي ڪلام ۾ فطرت ۽ مقامي ماحول جا فطرتي منظر عام ۽ سهڻي انداز ۾ بيان ٿيل آهن. سندن ڪلام ۾ چوڏهين رات، چٽائي چنڊ جي، رات سهائي، تارا، قطب، ڪتيون، پره، نئين سج نهارڻ، اُٺي سج، جهڙ مينهن، پريا تڙ ترائيون، آڳر، بر، درياء، لهريون ريڇ، گاهن گلزاريون، سائر لهريون، ريڇ وڻ، جئن سي پڪين پڪ، واءِ وڻن تان، جهولا لڳن جهوڪ، قرقل اڪڙيون، انب ايلاچيون، چندن ڌاريون، ڪنڊن منجهه فرار لڏن ليمي لام چنڊيان ڪهه اڪين سين وغيره وغيره شامل آهن.

شاه عنات رضويءَ جو ٿر سان گهرو واسطو ۽ لاڳاپو رهيو آهي. انهيءَ ڪري

سرود مارئي ۾ اڪثر ڪري انهن ماڻهن جي رهڻين ڪهڻين، گاهن، ولين، ٻوٽن ۽ مقامي نيٺ سنڌي لفظن کان ڀليءَ ڀتِ واقف هو. ٿر ۾ جيڪي شيون واهپي طور ڪتب اينديون آهن. تن شين کي انهيءَ ئي نيٺ ٻوليءَ ۾ جوڙي ماحول ۽ منظر کي پيش ڪيو آهي. ٿر بابت هر هڪ شاعر جي شاعري پنهنجي طرز ۽ انداز بيان سان ملي ٿي. گهڻن شاعرن انهيءَ سڄي پسمنظر کي مٿاڇرو ڀسي، شاعريءَ ۾ استعمال ڪيو آهي، پر شاه عنات جي ٿر وارن سان رهڻي ڪهڻي ۽ گهڻي اچڻ وڃڻ ڪري، هن اتان جي نيٺ ۽ ماڳائڻي ٻوليءَ کي برقرار رکيو آهي. هن جو سرود مارئي پڙهڻ سان، ٿر جي ٻولي ۽ فطرت جون رنگينيون اکين اڳيان تري اچن ٿيون. نموني طور هي بيت پڙهي ڏسو:

ڪهه ڪوڙي، ڊه مڪڻي، جت ڳاڻيون ڳم ڳنديڙ،  
 پيريو ڀرڻ، ڀڄتي، ميڙين منجهه مليڙ،  
 هُلو، لُرو، لَنب، لَڙي، هَنجن واچوتو ويڙ،  
 ڊيڙي، ڊامڙ، ڀڪڙي، ڪاڻو ڪرڻو ڪريڙ،  
 سڙ سيارڇ، ساڏوهيون، ساريان منجهه سريڙ،  
 تن کي واحد ميهن وسائيا، ٿاهرڻا ٿر ڏيڙ،  
 سيد چئي، ساڻيهه جي گهر ڪثيرين ڪيڙ،  
 ثابت رکي سير، ڀرچي اوڙ، پنهور سين.

(ميين شاه عنات جو ڪلام، 137.136)

مٿين بيت ۾ استعمال ٿيل لفظ، عام طور تي گاهه ۽ ڏٺ بابت استعمال ڪيا ويا آهن. هي لفظ ٿر جي پسمنظر ۾ فطرتي رنگ ۽ انهن جي پٺيان واري جهان کي سمايو بيٺا آهن. جيڪڏهن فقط هڪڙي لفظ ”ڀرڻ“ جي معنيٰ ۽ مفهوم کي ڏسجي ته هڪ وسيع جهان سمايل نظر ايندو. جامع سنڌي لغات ۾ هن جي معنيٰ هيئن لکيل آهي: ”گاهه جو قسم (جو ٿر ۽ جبل ۾ جامر ٿئي، نسرڻ بعد هن ۾ ڪنڊن جي کوپي سان ڍڪيل اندر اڇا داڻا ٿين، جي غريب ماڻهو پيهي پچائي ڏٺ طور کائين: پڻ ڪيترين ئي بيمارين ۾ دوا طور ڪم اچي).“ يعني هن هڪڙي لفظ جي ڦٽڻ ۽ استعمال ۾ آڻڻ تائين هڪ فطرتي جوڙجڪ ۽ جهان سمايل آهي. جنهن کان ڪيترائي ماڻهو وانجهيل آهن.

مقامي فطرت جي نظارن کان پوءِ سرود سارنگ طرف ڏيان ڏجي ته معلوم

ٿيندو ته هي سُر فطرت جي رنگن ۽ نظارن سان تمنتار لڳو پيو آهي. گهڻن هنڌن تي ٿر جي برسات، فطرت کي ڪيئن ٿي ٺڪاري، ان جي منظر ڪشي ڪيل آهي. هن سرود جي هر هڪ بيت ۾ فطرتي نظارا ۽ فطرتي ڏيک روشنيءَ جيئن چمڪندي نظر اچن ٿا. شاهه عنات سارنگ جي شروعات تاڙي جي تنوار سان ڪئي آهي. تاڙو هڪ پڪيءَ جو قسم آهي. جنهن کي ٻاٻهيو پڻ چيو ويندو آهي. هي پڪي اڪثر ڪري مينهن جي موسم ۾ ڏسيو ۽ تنواريندي ٻڌبو آهي. هن پڪيءَ کي استعاريءَ ۽ علامت سان گڏ ٻهاڪن ۽ محاورن ۾ پڻ استعمال ڪيو ويندو آهي. قدرتي طور تي هي پڪي مينهونگيءَ کي محسوس ڪندي تنوار شروع ڪندو آهي، انهيءَ تنوار کي مقامي ماڻهو ٻڌڻ شرط ئي طئي ڪري وندا آهن ته مينهن اجهو آيو، پنهنجي تياري مڪمل ڪجي. اهڙي ئي گهڻ گهري پڪيءَ کي شاهه عنات، سارنگ جي سندرتا ۽ فطرتي نزاکت سان پنهنجي شاعريءَ ۾ پيش ڪيو آهي:

تاڙي ڪي توارَ پيپهل پتيو هيون،  
 هارين هر سنپائيا، سرها ٿا سنگهار،  
 لاهين ڏک ڏاتار! الاهي عنات چئي.

(مينهن شاهه عنات جو ڪلام، 275)

سرود سارنگ ۾ مينهن جي وسط ڪري ڍٽ، پٽ، تڙ، ٺوڻ وغيره جي پسڻ ۽ ڀرڻ واري فطرتي نظاري کي پيش ڪيو آهي. شاهه عبداللطيف جي سر سارنگ جي بيت ”موتي مانڊاڻ جي، واري ڪيائون وارَ“ ۾ جن مختلف هنڌن ۽ ملڪن جي نالن ۽ جهڙالي موسم جي منظر ڪشي ٿيل آهي، ان ئي طرز تي شاهه عنات جا بيت پڻ موجود آهن. هن سنڌ جي انهيءَ دور ۾ مشهور ديهن مٿان وسڪاري جي منظر ڪشي ۽ ڏورانهين هنڌن کان ايندڙ ڪڪرين جا خوبصورت نظارا پيش ڪيا آهن. نموني طور فطرت سان مالا مال هڪڙو بيت پيش ڪجي ٿو:

ڪي پارڪر ڪي ڀر، ڪي آروڙي عنات چئي،  
 وڃون ولهارين وٺيون، ڀرچي پٽ حضور،  
 ڏٺوئن ڌڻ ڪاهيا، سڻي ان مذڪور،  
 سڄڻ هڙا ڏور، مونڪي مينهن ميٽڙا.

(مينهن شاهه عنات جو ڪلام، 280، 281)



سرود سارنگ ۾ فطرت ذريعي پنهنجي اُمنگن ۽ جذبن کي پڻ ظاهر ڪيو آهي. اچن ۽ ڪارن ڪڪرن سان آسمان تمار ٿيو پيو آهي. ڪڪر ڪنهن وقت بوندون ته ڪنهن وقت وسڪارو پيا ڪن. سانوڻيءَ جي مينهن ۾ اڪيون سڄڻن کي پسڻ ٿيون. اهڙي سڄي فطرتي منظر کي هو پسندي چوي ٿو ته:

اچا اَنبَرِ اَنبَرِين، بُوندُون بَس نہ ڪَن،  
 ڪارا ڪَڪَر ڪوڙِ پِي، وسڪاري وَسَن،  
 سانوڻ مُنَدَ سَيدَ چَئي، اڪيون پِي پَسَن،  
 جي محَبَ مُهنجِي مَن، سي مينهن مونکي ميڙتا.

(مبين شاهه عنات جو ڪلام، 282)

شاهه عنات سرود مارئيءَ ۾ مارن جي سونمن ۽ سوپيا کي خوب ڳايو آهي. جڏهن مارئي قيد ۾ پنهنجا ماروڙڻن ۽ انهن سان گهارييل ڏينها ٿا، رهڻي ڪهڻي، کاڌ خوراڪ ۽ انهن جي ڏڪار ۽ تڪليفن کي ويني ياد ٿي ڪيو اهڙي ڪيفيت شاهه عنات جي، جيءَ کي جهير ٿي ڏئي. هن گهڻي قدر تر جي رهڻين ڪهڻين، رسم رواجن، ڏڪن ڏاکڻن سان گڏوگڏ، فطرت جي گهرائيءَ کي محسوس ڪري، ڪلام چيو آهي. سنڌ ۾، ٿر اها واحد جڳهه آهي، جتي هر هڪ فنڪار، مصور، شاعر ۽ اديب متاثر ٿي، پنهنجي مشاهدي جي ڪمال سان، انهيءَ حقيقي فطرت جي حسن، سونمن ۽ سوپيا کي دائمييت بخشي، پنهنجي فن ۽ ڏاهپ جو مظاهرو ڪندو آهي. جيئن مابين شاهه عنات ڪيو آهي:

سَنجھي سَنجَن ڪوہ، صبح ساڏوڀن ۾،  
 پونيائڙي پَڪن ۾، لائِي جي لَهَ چوہ،  
 سونمن سَبَرَ سَيدَ چَئي، بُونگَر مٿي بُوہ،  
 راتجو ڏينهان رُوخ، مهنجون اڪيون مَهڙ ملير ڏي.

(مبين شاهه عنات جو ڪلام، 148)

شاهه عنات سرود مارئي، سارنگ، سسي، توڙي ۽ ڪارائيتي وغيره ۾ پڪين ۽ جانورن جو پڻ ذڪر ڪيو آهي. ڪجهه جانورن کي محاورن طور تي ته ڪن کي فطري حسن ۽ فطرت سان پيٽ ڪندي ظاهر ڪيو آهي. انهن جانورن ۽ پڪين مان ڪجهه

هي آهن: بحري باز راکس، گڏ، ڏاڳهو، چانگو، ڪرھو، ليڙو، اٺ، جمارُ (تڪو هلندڙ اٺ)، توڏو، ڪارَ، ڪوئلون، قمريون، شاهي باز شاهه پريون، مرگه، مينمون، هنج، گهيتا، بگرو وغيره. پکين مان هنج ۽ ان جي خاص نسل بابت عمدہ منظر بيان ڪيا آهن. جيئن هن بيت ۾، ڪيڏو نه هنجن، ڪوئن ۽ پاڙي جي اُتر ۽ اعليٰ فطرتي نظاري کي تشبيہ ڏيندي، خوبصورت ڏيک سان پيش ڪيو آهي:

جيلاہ ڪوئن منجھ ڪورَ تِلاہ پونر پُٽگن ’پالَ سرِ،  
 لا تي لالُ تئا، منجھان آبَ اُتورَ  
 اُھڪُ نہ ڪن، عِناٽُ چئي، اُن چاري چُغلَ چورَ  
 هنجَن لئا هورَ، پاڙي پيرَ ڌري

(ميين شاهه عنات جو ڪلام، 300)

مٿين بيت جي آخري ست ”هنجن لئا هورَ پاڙي پيرَ ڌري“ فطرت جي انتهائي پرسڪون ڏيک ۽ ڏنڌلي منظر کي واضح ڪري ٿي. هن سڄي نظاري کي سامهون ڏسندي، مشاهدو ماڻيندي، شاهه عنات پنهنجي هن شعر ۾ چوي ٿو ته ڪيئن نه هنجن جا ٽولا آهستي آهستي ۽ سڪون سان ڪنول جي پٺن تي پير ڌري لهي رهيا آهن. اڄوڪي دور ۾ جنهن کي سلوموشن (slow motion) سڏيو وڃي ٿو انهيءَ دور ۾ شاهه عنات لفظن ذريعي ڪمال جو سلوموشن جوڙيو آهي.

اسان وٽ بهراڙيءَ توڙي شهر جا ماڻهو ڪوٺيون، ڪم ڪنول جا گل ۽ پاڙوڙا يعني پٺيون شوق سان ڪائيندا آهن. ڪوٺيون، پٺيون ۽ انهن جا گل جڏهن پاڻيءَ کان مٿي اُسري ايندا آهن، ته دلفريب ۽ دلڪش قدرتي، فطرتي، مصوراتي ڏيک کي ظاهر ڪندا آهن. انهن جا پن ٽالھين جيان ڪجهه پاڻيءَ جي مٿان ته ڪجهه وري پاڻيءَ تي پيل هوندا آهن. هنج ۽ ڪجهه خوبصورت پکي انهن تي اچي بسيرو ڪندا آهن. ان سڄي فطرتي نظاري کي شاهه لطيف ۽ شاهه عنات جيان شايد ئي ڪو خوبصورت بيان ڪري سگهيو آهي.

## حوالا

1. سميجو اسحاق ڊاڪٽر، ’ڪلاسيڪل سنڌي شاعريءَ جو اهم رتن: ميين شاهه عنات رضوي

- هڪ اڀياس؛ حضرت ميمون شاهه عنات رضوي فائونڊيشن، ٽنڊو الھيار، 2019. ص: 87
2. بلوچ، ڊاڪٽر نبي بخش. (تحقيق ۽ تصنيف) سنڌي سينگار شاعري سنڌي ادبي بورڊ، ڄام شورو، 1986. ص: 56
3. بلوچ، ڊاڪٽر نبي بخش. (تحقيق ۽ تصحيح) ميمون شاهه عنات جو ڪلام سنڌي ادبي بورڊ، ڄام شورو، 2010.
- (هن مقالي ۾ شامل سمورا بيت ڪتاب: ”ميمون شاهه عنات جو ڪلام“ مان ورتا ويا آهن.)